

Kærunevndin í almanna-, familju- og heilsumálum

Mál nr. : 21/08880	Lóg: Barnaverndarlógin §§ 13 og 30	Avgerð tikin: 13. október 2021
-----------------------	--	-----------------------------------

Flyting úr fosturheimi

Samandráttur:

Kært verður um avgerð hjá Barnaverndarstovuni um, at A, sum er barn kærarans, verður ikki flutt úr fosturheiminum. Barnaverndarstovan grundar avgerðina á, at A er í trivnaði og menning í fosturheiminum, og at fosturmamman hevur ein serliga týðandi leiklut í mun til at fáa ment A kensluliga. Harumframt eru fyribyrgjandi tiltøk sett í verk, soleiðis at tað ikki aftur íkoma støður, har tað er neyðugt at nýta vald.

Kærunevndin í almanna-, familju- og heilsumálum staðfesti avgerðina hjá Barnaverndarstovuni.

Kært verður um, at barn kærarans, A, sum er til fosturs, framhaldandi er í fosturheiminum, hóast barnið hevur verið fyri harðskapi í fosturheiminum.

Lógargrundarlagið

Løgtingslóg nr. 18 frá 8. mars 2005 um barnavernd, sum seinast broytt við løgtingslóg nr. 30 frá 26. mars 2021 (barnaverndarlógin).

Løgtingslóg nr. 47 frá 23. mars 1993 um kærunevnd í almanna-, familju- og heilsumálum, sum seinast broytt við løgtingslóg nr. 71 frá 24 mai 2020 (lóg um kærunevnd í almanna-, familju- og heilsumálum).

Avgerðin hjá Kærunevndini í almanna-, familju- og heilsumálum

Avgerðir, sum Barnaverndarstovan tekur sambært § 65, stk. 1 í barnaverndarlógini, eru fevndar av virkisøkinum hjá Kærunevndini, sbt. § 1, stk. 2, nr. 3 í lóg um kærunevnd í almanna-, familju- og heilsumálum.

Ásett er í § 13, stk. 2, nr. 6 í barnaverndarlógini, at uppgávan hjá Barnaverndarstovuni m.a. er, at skipa og umsita fosturforeldraskipanina sambært kap. 5 í hesi lóg.

Ásett er í § 30, stk. 1 í barnaverndarlógini, at um barnaverndartænastan fær kunnleika til, at fosturforeldur ikki røkja sínar uppalingarskyldur, skal hon alt fyri eitt kunna Fosturforeldraskipanina um málið.

Ásett er í § 30, stk. 2 í barnaverndarlógini, at fær Fosturforeldraskipanin av sínum eitingum ella frá barnaverndartænastu kunnleika til, at fosturforeldur ikki røkja sínar uppalingarskyldur, skal skipanin alt fyri eitt taka stig til at taka barnið úr fosturheiminum og seta tað í nýtt fosturheim.

Kærunevndin í almanna-, familju- og heilsumálum

Ásett er í § 30, stk. 3 í barnaverndarlógini, at tá ið fosturforeldur ikki røkja sína uppalingaskyldur, skal Fosturforeldraskipanin taka góðkenning teirra sum fosturforeldur aftur.

Í serligu viðmerkingunum til § 30 í barnaverndarlógini (LM 10/2004) stendur, at:

”við ”uppalingarskyldur” er at skilja, at fosturforeldrini uppala barnið soleiðis, at tað verður nøktandi ment, bæði sálarliga og líkamliga. Fosturforeldrini skulu geva barninum eina góða og tryggja røkt og umsorgan. Barnið má ikki verða útsett fyri misrøkt, harðskapi ella líknandi. Um fosturforeldur handfara barnið soleiðis, at tað er vandi fyri tess sálarligu og líkamligu menning og búning, misrøkja tey barnið. Kravið til fosturforeldur er strangari enn kravið til biologisku foreldrini.

Tá ið talan er um varandi fosturheim, har barnið skal verða, til tað er myndugt, eiga størri krøv at verða sett til fosturforeldrini viðvíkjandi uppalingini av barninum og viðvíkjandi sambandinum ímillum fosturforeldrini og barnið.

Tá ið fosturforeldur misrøkja sínar uppalingarskyldur, skal Fosturforeldraskipanin taka góðkenningina frá fosturforeldrum. Góðkenningin eigur at verða tikin frá fosturforeldrunum skjótast gjørligt, eftir at kunnleiki er til staðar um misrøkt, ella samstundis sum barnið verður tikið frá fosturforeldrunum.”

Sambært málsupplýsingunum hevur Barnaverndarstovan í skrivi dagfest 22. mars 2021 boðað foreldrunum hjá A frá, at tey hava kannað uppáhaldið hjá foreldrunum um, at A er fyri harðskapi í fosturheiminum, og at Barnaverndarstovan ikki heldur orsök vera til at trúgva, at tað er rætt, sum foreldrini hava ført fram. Harumframt verður boðað frá, at eingin ætlan er um at flyta A úr fosturheiminum nú, og hetta er fyrst og fremst tí, at mett verður, at tað vildi viðført eitt afturstig fyri A.

Ákærvaldið hevur tann 27. apríl 2021 slept ákærni ímóti fosturforeldrunum. Í avgerðini hjá ákærvaldinum, um at sleppa ákærni ímóti fosturmammuni, stendur, at ákærin hevur avgjørt at steðga kanningini í málinum hjá henni um at hava framt harðskap móti A við at hava hildið fast í hárinum hjá A í samband við tað at busta tenn. Avgerðin er grundað á, at tað ikki er ein rímligur illgruni um, at nakað revsivert er farið fram.

Í avgerðini hjá ákærvaldinum viðvíkjandi fosturpápanum stendur soleiðis:

”Jeg har i dag besluttet, at frafalde tiltalen mod dig i en sag, hvor du er sigtet for at have udøvet vold mod A ved et ukendt antal gange at have grebet fat i A's øre og ført A op på A's værelse, imens du holdt fast i øret.

Et tiltalefracfald er en strafferetlig afgørelse, der indebærer, at jeg anser dig for skyldig i det forhold, der er rejst sigtelse for, men at der ikke bliver nogen straffesag.

Begrundelse

Hændelserne hvor du har taget fat i A's øre er efter anklagemyndighedens opfattelse omfattet af straffelovens bestemmelse om vold (§244).

Det bemærkes i den forbindelse, at revselsesretten er afskaffet, og at det således er en overtrædelse af straffeloven at føre personer, herunder børn, ved deres ører, da det er uproportional magtanvendelse over for et barn og kan være forbundet med stor smertepåvirkning.

Begrundelsen for afgørelsen om at frafalde tiltalen er, at det på baggrund af oplysningerne i sagen kan lægges til grund, at der ikke er voldt skade af betydning på forurettede A. Politimesteren på Færøerne kan således frafalde påtale i sager om overtrædelse af § 244, når der ikke er voldt skade af betydning på den forurettede person.

Kærunevndin í almanna-, familju- og heilsumálum

Jeg bemærker i øvrigt, at det af sagen fremgår, at A både efter vidneforklaring og efter de øvrige oplysninger i sagen trives ved at bo hos jer som plejebarn, og at A ønsker at blive boende hos jer.

Jeg finder derfor, at tiltalen efter omstændighederne kan frafalde.”

Vísandi til omanfyri standandi avgerð, hefur Ákærvaldið metið, at fosturpápin hefur fram t harðskap ímóti A. Kærunevndin metir tískil, at ein meting av, um fosturforeldrini enn røkja sína uppalingarskyldu eigur at verða gjørd út frá tí fortreyt, at A hefur verið fyri harðskapi í fosturheiminum.

Barnaverndarstovan hefur í grundgevingini fyri ikki at flyta A úr fosturheiminum lagt dent á, at A trívist og mennist í fosturheiminum, og at fosturmamman hefur ein serliga týðandi leiklut í mun til at fáa ment A kensluliga, og at A og fosturmamman hava eitt tætt og gott tilknýti. Harumframt hefur Barnaverndarstovan lagt dent á, at tað er av avgerðandi týdningi fyri framhaldandi menningina hjá A, at A kann verða verðandi í fosturheiminum, og at tað vildi viðfært eitt afturstig í menningini, um A bleiv flutt/-ur úr fosturheiminum. Kærunevndin metir, at talan er um tungtvingandi atlit, sum tala fyri at A ikki verður tikin úr fosturheiminum.

Harumframt hefur Barnaverndarstovan sett tiltøk í verk, soleiðis at tað ikki aftur íkoma støður har tað er neyðugt at nýta vald, og at tað ikki aftur íkoma støður har A metir, at A er fyri harðskapi. Eitt nú er avtala gjørd um, at fosturpápin fer til sálarfrøðing at fáa viðgjørt, hvussu hann kann fáa amboð at rúma teimum provokatiónum, sum koma frá A, og hvussu hann kann arbeiða við, hvat hetta ger við hann persónliga. Eisini er avtalað eitt tætt og regluligt samband við Barnaverndartænastuna og Barnaverndarstovuna, og at fosturforeldrini innrapportera til Barnaverndartænastuna og Barnaverndarstovuna um tey verða noydd at nýta vald ímóti A fyri at tryggja, at A ikki ger skaða á seg sjálva/-an og onnur.

Vísandi til omanfyri nevndu atlit, og at fyrirbyrgjandi tiltøk eru sett í verk fyri, at slíkar støður ikki skulu íkoma aftur, metir Kærunevndin at tað ikki er grundarlag fyri at broyta avgerðina hjá Barnaverndarstovuni.

Kærunevndin í Almanna-, familju- og heilsumálum staðfestur avgerðina hjá Barnaverndarstovuni. Avgerðin er grundað á, at A er í trivnaði og menning í fosturheiminum, og at fosturmamman hefur ein serliga týðandi leiklut í mun til at fáa ment A kensluliga. Harumframt eru fyrirbyrgjandi tiltøk sett í verk, soleiðis at tað ikki aftur íkoma støður, har tað er neyðugt at nýta vald.